

Il-Ħadd, 30 ta' Ġunju 2019

Meta Ġesù
qorob għalih iż-żmien
li fih kellu jittieħed mid-dinja,
b'rieda sħiħa dar u telaq
lejn Ġerusalem.
U baġħat xi messagġiera qablu li,
huma u sejrjn,
daħlu f'raħal tas-Samarija
biex iħejjulu fejn joqgħod.
Iżda hemmhekk ma laqgħuhx,
billi hu kien sejjer Ġerusalem.
Meta raw dan,
id-dixxipli Ġakbu u Ġwanni qalulu:
"Mulej, tridx ngħidu lin-nar
jinżel mis-sema u jeqridhom?"
Iżda hu dar fuqhom
u ċanfarhom."

*Mill-Evangġelju skont San Luqa,
kapitlu 9, versi 51-55*

211

"Iż-żewġ dixxipli jhossu
li xi ħadd li jagħlaq il-bieb lil Ġesù
jkun qed jagħmel offiża kbira
li għaliha għandu jiġi kkastigat.
Imma l-Mulej iċanfarhom:
ikun qed jgħidilhom li dan
mhux l-ispirtu li għandu jkollhom.
Il-Mulej dejjem imur 'il quddiem,
iġegħelna nagħrfu kif inhi t-triq
nisranija. Mhijiex - f'dan il-każ -
triq ta' vendetta. L-ispirtu nisrani
huwa ħaġ' oħra, jgħid il-Mulej.
Huwa l-ispirtu li se jurina Hu
fil-mument l-iktar qawwi ta' ħajtu,
fil-passjoni: spirtu ta' umiltà,
spirtu ta' manswetudni."

PAPA FRANĠISKU, *Meditazzjoni*, 1 Ottubru 2013

*X'inhi
r-reazzjoni tiegħi
quddiem min
jirrifjuta lil Alla?*

*Il-konverżjoni
tiegħu
tinteressani?*

Kuntrast

Allaħares timxi magħna, Mulej,
kif nixtiq uk timxi mal-oħrajn.
Ġieli nitkażaw kif ma timmutax lil min jidgħi bik,
kif ma twaqqafx lil min jeħodha kontra tiegħek;
kif ma tnixxifx id min jisraq,
kif ma teħlisx minn min jagħmel ħsara lil ħaddieħor.
Kemm aħna ħorox fejn jidħlu l-oħrajn!
X'kuntrast miegħek!
Inti ma tagħlaq il-bieb lil ħadd.
Inti tibqa' temmen f'kull bniedem,
u għalhekk, ma taħdimx għall-qerda tiegħu
imma għall-konverżjoni tiegħu.
Agħtina, Mulej, qalb bħal tiegħek,
qalb li tara bħalek.
Agħtina spirtu ta' umiltà
u spirtu ta' manswetudni.

It-Tnejn, 1 ta' Lulju 2019

Meta ra ruġu mdawwar
b'ħafna nies, Ġesù ordna li jaqsmu
għax-xatt l-ieħor. Imbagħad resaq
fuqu wieħed mill-kittieba u qallu:
“Mgħallem, tmur fejn tmur,
jiena niġi warajk.”

Imma Ġesù wiegħbu: “Il-volpijiet
għandhom l-għerien tagħhom,
u l-għasafar tas-sema l-bejtiet;
izda Bin il-bniedem
ma għandux fejn imidd rasu.”
Ieħor, wieħed mid-dixxipli, qallu:
“Mulej, ħallini l-ewwel
immur nidfen lil missieri.”

Ġesù wiegħbu:
“Imxi warajja, u ħalli l-mejtin
jidfnu l-mejtin tagħhom.”

*Mill-Evangġelju skont San Mattew,
kapitlu 8, versi 18-22*

212

“Li nimxu, li nakkumpanjaw
lil Kristu, li nibqgħu miegħU,
jitlob minna li ‘noħorġu’:
noħorġu minna nfusna,
minn mod għajjen u tas-soltu
kif ngħixu l-fidi, mit-tentazzjoni
li ningħalqu fl-iskemi tagħna
li jispiċċaw biex jagħlqu x-xefaq
tal-azzjoni kreattiva ta’ Alla.
Alla ħareġ minnu nnifsu
biex jiġi fostna ... Aħna wkoll, jekk
irridu nimxu warajh u nibqgħu
miegħU, ma rridux nikkuntentaw
ruġna b’li nibqgħu biss fil-maqjel
tad-disgħa u disgħin nagħġa.”

PAPA FRANĠISKU,
Udjenza Ġenerali, 27 Marzu 2013

*Fil-ħajja
nisranija
nagħżel biss
dak li hu komdu
għalija?*

*X'inkun nitlef
meta nagħmel
hekk?*

Li toħroġ

Li jien,
bħala dixxiplu tiegħek, Mulej,
inkun nixtieq immur fejn tmur Int,
din hija xi ħaġa li teħodni ħafna lil hemm
minn xi entużjażmu tal-mument.
Għax li jiena mmur fejn tmur Int
- u mhux fejn hu komdu għalija li mmur -
ifisser li jien irrid inħalli warajja lili nnifsi
biex inkun miftuħ għalik,
għall-pjanijiet tiegħek,
għall-mod ta' kif Inti tixtieq isseħibni
f'dawn l-istess pianijiet tiegħek.
Oħroġni minni nnifsi, Mulej;
oħroġni mill-kenn tal-maqjel,
akkost li, għall-imħabba tiegħek,
ningiref u nisfa ferut.

It-Tlieta, 2 ta' Lulju 2019

Ġesù tala' fuq dgħajsa,
u d-dixxipli marru warajh.
U qamet taqliba kbira fuq il-baħar,
hekk li l-mewġ beda jgħatti
d-dgħajsa; iżda hu kien rieqed.
Id-dixxipli resqu fuqu,
qajmuh u qalulu:
"Salvana, Mulej! Se nintilfu!"
U qalilhom:
"Dan il-biża' kollu għalfejn,
ja nies ta' fidi ckejkna?"
Imbagħad qam, ordna lill-irjieħ
u lill-baħar, u waqqgħet kalma kbira.
Dawk stagħgħbu, u bdew jgħidu:
"Dan xi bniedem hu,
biex sa l-irjieħ u l-baħar
jisimgħu minnu?"

*Mill-Evangjelju skont San Matthew,
kapitlu 8, versi 23-27*

213

"Il-biża' hija tentazzjoni tal-ispirtu
ħażin. Wieħed jibża' jkompli miexi
'l quddiem fit-triq tal-Mulej. Jasal
fil-punt li fih jippreferi jibqa'
wieqaf, ukoll jekk maħkum
mill-iskjavitù, għaliex ikun qed
jibża' jagħmel pass 'il quddiem;
jibża' fejn jista' jieħdu l-Mulej.
Il-biża' mhuwiex kunsillier tajjeb.
Ġesù dan qalu diversi drabi:
'La tibzġħux'. Il-biżà ma jgħinniex ...
Quddiemu hemm bżonn li nħarsu
lejn il-Mulej, li nikkontemplawH
biex ikollna dak l-istagħgħib hekk
sabiħ ta' laqgħa ġdida mal-Mulej."

PAPA FRANĠISKU,
Meditazzjoni, 2 Lulju 2013

*Jien drajt
inkun medjokri
fejn jidhol Alla?*

*It-taqlib f'ħajti
jagħmilni
bniedem
li ma nirriskja
qatt u xejn?*

Li timxi 'l quddiem

Kemm ma nirriskjax, Mulej,
fejn tidhol Int
u fil-mixi tiegħi warajk!
Kemm inħalli l-biza' taħkimni,
ukoll meta jkun ċar għalija
li jeħtieg nagħmel pass 'il quddiem!
Kemm nagħzel li nibqa' fejn inkun,
minkejja li nkun naf
li qed nitħabbebb biss mal-medjokrità!
Naf li Inti mis-saba' tieħu l-id!
Imma dan
biex issawwarni dejjem iżjed
skont ix-xbieha tiegħek.
Tħallinix nirreżistilek, Mulej;
tħallinix nirreżisti
għall-ħolma li Inti għandek għalija.

L-Erbgħa, 3 ta' Lulju 2019

Ġesù wasal fil-pajjiż tal-Gadarin, u tnejn min-nies, maħkumin mix-xitan, ħarġu mill-oqbra u resqu fuqu. Kienu qliel wisq; ħadd ma kien jista' jgħaddi bihom minn dik it-triq. U nfexxew jgħajtu u jgħidu: "Aħna x'għandna x'naqsmu, Bin Alla? Ġejt hawn biex taħqarna qabel iż-żmien?" Mela ftit 'il bogħod minnhom kien hemm merħla kbira ta' ħnieżer tirgħa. U x-xjaten talbu ħafna lil Ġesù u qalulu: "Jekk toħroġna, ibgħatna fil-merħla tal-ħnieżer." "Morru," qalilhom. Imbagħad ħarġu, u daħlu fil-ħnieżer, u l-merħla nxejtet mill-għoli tax-xaqliba għal ġol-baħar u nqerdet fl-ilma.

*Mill-Evangjelju skont San Mattew,
kapitlu 8, versi 28-32*

214

"Il-ħajja nisranija hi taqbida kontinwa ... Mhijiex biss taqbida kontra d-dinja u l-mentalità tagħha, li tqarraq bina, tistordina u tagħmilna nies ta' nofs kedda, bla ħegġa u bla ferħ. Lanqas mhi biss ġlieda kontra d-dgħufija tagħna u l-ġibdiet tagħna. Hi wkoll taqbida kontinwa kontra x-xitan, li hu l-prinċep tal-ħażen ... Din it-taqbida hi sabiħa ħafna, għax grazzi għaliha nistgħu nagħmlu festa kull darba li l-Mulej jirbaħ fil-ħajja tagħna."

PAPA FRANĠISKU,
Eżortazzjoni Appostolika, *Gaudete et Exsultate*,
nru 158 u nru 159, 19 Marzu 2018

*Nemmen
fil-qawwa
tal-Mulej
li jirbaħ dejjem?*

*Fuqjex
nixtiequ jirbaħ
u jrebbaħ lili
miegħu
bħalissa?*

Rebħ

Kun Int, Mulej, li tirbaħ fil-ħajja tagħna

- inkunu aħna li nirbħu,
grazzi għalik.

Kun Int li tirbaħ fuq il-prinċep tal-ħażen

- inkunu aħna li nirbħu,
grazzi għalik.

Kun Int li tirbaħ meta nissieltu

kontra l-mentalità li teħodna 'l bogħod minnek

- inkunu aħna li nirbħu,
grazzi għalik.

Kun Int li tirbaħ fuq id-dgħufijiet tagħna

u fuq il-ġibdiet tagħna

- inkunu aħna li nirbħu,
grazzi għalik.

Kun Int li tirbaħ, Mulej,

u miegħek nirbħu aħna wkoll.

Il-Ħamis, 4 ta' Lulju 2019

Lil Ġesù ħadulu quddiemu wieħed mifluġ, mixħut fuq friex. Kif ra l-fidi tagħhom, Ġesù qal lill-mifluġ: "Aghmel il-qalb, ibni; dnuvietek maħfura." Xi wħud mill-kittieba bdew jgħidu fihom infushom: "Dan qiegħed jidgħi." Ġesù għaraf x'kienu qegħdin jaħsbu, u qalilhom: "Imma għaliex qegħdin taħsbu ħazin f'qalbkom? Għax x'inhu l-eħfef, tgħid: "Dnuvietek maħfura", jew tgħid: "Qum u imxi?" Mela biex tkunu tafu li Bin il-bniedem għandu s-setgħa jaħfer id-dnubiet fuq l-art", qal lill-mifluġ: "Qum, aqbad il-friex u mur lejn darek." Dak qam u telaq lejn daru.

Mill-Evangġelju skont San Matthew, kapitlu 9, versi 2-7

215

"Dak Kristu li minn fuq is-salib salvana minn dnuvietna, bl-istess qawwa tal-għotja sħiħa tiegħu nnifsu jissokta jsalvana u jifdina illum ukoll. Ħares lejn is-Salib tiegħu, iggranfa miegħu, ħallih isalvak, għax 'dawk li jħallu lilu jsalvahom, jinħelsu mid-dnub, min-niket, mill-vojt ġewwieni, mill-iżolament.' U jekk tidneb u titbiegħed, hu mill-ġdid jerfgħek fuq riglejk bil-qawwa tas-Salib tiegħu."

PAPA FRANĠISKU,
Eżortazzjoni Appostolika Postsinodali,
Christus Vivit, nru 119, 25 Marzu 2019

*Dnubieti
nipprezentahom
lill-Mulej?*

*X'nistenna
li jagħmel
bihom?*

Grieħi li jifilgu

Inti, Mulej, jinteressak il-bniedem sħiħ,
bil-ħtiġijiet kollha tiegħu.

Imma qabel kull ħaġ'oħra,

tfittex li tfejqu

mill-grieħi li d-dnub jikkagunalu,

għax dan hu li jifilgu tabilħaqq;

għax dan hu li jgagħlu jogħtor tassew.

Ħa niġi spiss quddiemek

bi dnubieti;

ħa niġi spiss quddiemek

biex tagħtini l-ħelsien tiegħek;

ħa niġi spiss quddiemek

biex nisimgħek tqawwili qalbi;

ħa niġi spiss quddiemek

biex inħallik tgħidli:

'Qum u imxi'.

Il-Ġimgħa, 5 ta' Lulju 2019

Ġesù ra wieħed bilqiegħda quddiem il-mejda tat-taxxi; kien jismu Mattew. "Ejja warajja!" qallu. Dak qam u mar warajh. U ġara li, kif qagħad għandu għall-mejda, ġew bosta pubblikani u midinbin u qagħdu madwar il-mejda ma' Ġesù u d-dixxipli tiegħu. Meta raw dan il-Fariżej qalu lid-dixxipli: "Għaliex jiekol mal-pubblikani u l-midinbin l-Imgħallem tagħkom?" Hu semagħhom, u qal: "It-tabib ma jeħtiġuhx dawk li huma f'saħħithom, iżda l-morda. Mela morru tgħallmu x'jiġifieri: 'Ħniena rrid, u mhux sagrafiċċju'; għax mhux lill-ġusti ġejt insejjaħ, iżda lill-midinbin."

*Mill-Evangġelju skont San Mattew,
kapitlu 9, versi 9-13*

216

"Ġesù jafferma li minn issa 'l quddiem ir-regola tal-ħajja tad-dixxipli tiegħu għandha tkun dik li tfitteq il-primat tal-ħniena, kif Hu nnifsu jixhed meta jiekol mal-midinbin. Il-ħniena terġa' tintwera bħala dimensjoni fundamentali tal-missjoni ta' Ġesù. Hi sfida quddiem is-semmiegħa tiegħu, li kienu jieqfu mar-rispett formali tal-liġi. Imma Ġesù jmur lil hemm mil-liġi; il-kondiviżjoni tiegħu ma' dawk li l-liġi kienet tqishom midinba turina sa fejn għandha l-ħila tasal ħnientu."

PAPA FRANĠISKU, Bolla tal-Ġublew tal-Ħniena,
Misericordiae Vultus, nru 20, 11 April 2015

*Il-ħniena,
x'post
għandha fija
bħala dixxiplu
tal-Mulej?*

*Hija ħniena
inspirata
minn dik
li għandu Hu?*

Il-primat tal-ħniena

Min jikkontempla lil wiċċek, Mulej,
ma jarax ħlief il-Ħniena:
dak kollu li hemm fik
ixandar u jwassal il-ħniena;
kull fejn tkun Int
ma jkunx hemm ħlief ħniena.
U din il-ħniena
mhux talli ma ddgħajfekx
talli turi l-kobor tiegħek bla tarf.
Lil dawk li jimxu warajk
ma tistax ma titlobhomx
tkun il-ħniena
li tispikka l-iżjed f'ħajjithom.
Agħmel, Mulej,
li dak li jiġi l-ewwel għalik
jiġi wkoll l-ewwel għalina.

Is-Sibt, 6 ta' Lulju 2019

F'dak iż-żmien resqu lejn Ġesù id-dixxipli ta' Ġwanni u qalulu: "Għaliex aħna u l-Fariżej insumu, u d-dixxipli tiegħek ma jsumux?" Qalilhom Ġesù: "Huwa l-mistednin tal-għarus se jsewdu qalbhom sakemm l-għarus ikun għadu magħhom? Imma jasal il-jum meta l-għarus jeħduhulhom minn magħhom, u mbagħad isumu ... Hadd ma ma jqiegħed l-inbid il-ġdid f'damiġġani qodma tal-ġild, għax inkella d-damiġġani jinfaqqgħu, l-inbid jixtered, u d-damiġġani jintilfu. Iżda nbid ġdid jitfgħuh f'damiġġani ġodda, u hekk iżommu t-tnejn."

*Mill-Evangġelju skont San Mattew,
kapitlu 9, versi 14-15. 17*

217

"Meta jistaqsoh għaliex id-dixxipli tiegħu ma jsumux, Ġesù jwieġeb billi jitkellem dwar il-ferħ u dwar in-novità li jgħibilna l-Vanġelu. U għalhekk Ġesù jinsisti li l-inbid il-ġdid jitqiegħed biss f'damiġġani ġodda. Tibżgħu xejn - jgħidilna - tbiddu l-affarijiet skont il-liġi tal-Vanġelu. Din il-liġi ġdida, lilna li niffurmaw il-Knisja, titlob minna li ninfetħu għal dan l-inbid il-ġdid, u li nwarrbu fil-ġenb l-istrutturi li jgħaddu, li ma jservux, jekk irridu nsiru damiġġani tajba għal dan l-istess inbid."

PAPA FRANĠISKU,
Meditazzjoni, 5 Settembru 2014

*Il-Vangelu
ta' Kristu
nersaq lej
qisni qed nersaq
għall-ewwel
darba?*

*Inħallih
iċcaqlaqni?*

Damigġani

Kemm inkaxkru saqajna, Mulej,
fuq diversi livelli,
fejn jidhol il-Vangelu tiegħek
u l-għixien tiegħu.

Kemm inħallu ħwejjeg
jagħlquna għall-ġdid tiegħu.

Kemm nikkuntentaw li nkunu damigġani
li ma jkunux jifilħu għall-inbid il-ġdid
li huwa Int.

Ħu paċenzja bina:
il-Vangelu tiegħek
semagħhulna mill-ġdid;
iftaħna verament għalih;
agħmel li niċcaqalqu
meta tnebbahna, permezz tiegħu,
li huwa meħtieġ li nagħmlu hekk.